

فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿٦٠﴾ القرآن



# شرعی کونسل انڈیا (بریلی شریف)

پندرہواں فقہی سیمینار  
۱۴۳۹ھ / ۲۰۱۸ء

موضوع: ۱ ڈیجیٹل کرنسی (Digital Currency) کی  
شرعی حیثیت اور ان کی خرید و فروخت کا حکم



تاج الشریعہ فاؤنڈیشن



[www.muftiakhtarrazakhan.com](http://www.muftiakhtarrazakhan.com)

0092 303 2886671 /makhtarraza1011





# شرعی کونسل آف انڈیا

بریلی شریف

کے

سالانہ فقہی سیمینارز

میں ہونے والے

فیصلہ جات

دے گئے لنک پر ملاحظہ کیجئے

<https://muftiakhtarrazakhan.com/shareecouncil/>

# سوال نامہ

ڈیجیٹل کرنسی (Digital Currency) کی

شرعی حیثیت اور ان کی خرید و فروخت کا حکم

## زر مبادلہ کی تاریخ:

خرید و فروخت کے لئے ادائیگی کا نظام انسانی تاریخ کی طرح بہت قدیم ہے۔ سب سے پہلے اشیاء کے بدلے اشیاء کا تبادلہ کیا جاتا تھا جس کو بارٹر سسٹم کہتے تھے لیکن اس طریقے میں ان وزنی اشیاء کو لیے پھرنا اور ان کا مناسب گاہک تلاش کرنا ایک مشکل کام تھا لہذا یہ سوچ پیدا ہوئی کہ خرید و فروخت کی ادائیگی کی کرنسی ہلکی اور قیمتی ہونا چاہئے اور اس کے لئے سونے اور چاندی کو اپنایا گیا جس کے ساتھ سستی چیزیں خریدنے کے لئے دیگر دھاتوں کی ریزگاری استعمال کی جاتی تھی جو سونے، چاندی کے دینار و درہم کا ایک مناسب حصہ ہوتی تھی لیکن سونا چاندی کی کرنسی میں سیکورٹی کے مسائل درپیش تھے۔ لہذا لوگوں نے یہ سکے صرافہ بازار میں جمع کر کے اس کی رسیدوں سے خرید و فروخت شروع کی جس سے بینکنگ نظام وجود میں آیا مگر ان رسیدوں کے پیچھے اتنا ہی سونا گارنٹی کے طور پر موجود ہوتا تھا جتنی رقم اس پر درج ہوتی تھی۔ پھر نظریہ ضرورت کے تحت سونے کی مقدار کم کی جانے لگی اور ۱۹۷۱ء میں امریکہ نے ڈالر کے بدلے مساوی سونا رکھنے کی شرط ختم کر دی اور اس طرح یہ رسیدیں نوٹ اور کرنسی کی شکل اختیار کر گئیں۔ یہ پیپر کرنسی جس کے پیچھے مرکزی بینک میں اب حقیقتاً سونا نہیں بلکہ حکومتی ضمانت ہے جو اس کی قیمت مقرر کرتی ہے۔ دنیا میں زیادہ تر ادائیگیاں ڈالر اور یورو میں کی جاتی ہیں اور زیادہ تر مرکزی بینک اپنے زر مبادلہ کے ذخائر ڈالر اور یورو میں رکھتے ہیں لیکن دنیا کی دوسری بڑی معیشت چین کی مدد سے، امریکہ اور یورپ کی اقتصادی چودھر اہٹ ختم کرنے کے لئے ۲۰ ممالک پر مشتمل ایک نئے بینک کا قیام عمل میں لایا گیا جس کے ذریعے اب زر مبادلہ کے ذخائر دیگر کرنسی میں بھی رکھے جاسکیں گے۔

چونکہ بیرون ملک سفر کے دوران کرنسی ساتھ لے کر چلنے میں خطرات تھے اس لئے سہولت اور سیکورٹی کے پیش نظر پلاسٹک منی متعارف کرائی گئی جس کی مثال کریڈٹ کارڈ، ڈیبٹ کارڈ ہیں جن کی مدد سے اب دنیا بھر میں مخصوص رقم تک شاپنگ، ہوٹلز کے بل اور دیگر اخراجات کی ادائیگی کی جاسکتی ہے۔ کریڈٹ کارڈ کو محفوظ بنانے کے لئے پین کوڈ والے اسمارٹ کارڈز متعارف کرائے گئے ہیں جن کا کوڈ صرف کارڈ ہولڈر Card Holder (کارڈ رکھنے والا) کے علم میں ہوتا ہے اس کے باوجود کریڈٹ کارڈ کی تفصیلات چوری کر کے اس کے غلط استعمال کے واقعات اور سائبر کرائمز Cyber Crimes (انٹرنیٹ کے ذریعے غیر قانونی کام کرنا) میں اضافہ کے باعث اب پے پال PayPal (ایک انٹرنیٹ پیلمیکیشن) آف لائن پیمنٹ Offline Payment اور ای کامرس E-Commerce (الیکٹرانک لین دین) کے ذریعے پیمنٹ کا نظام فروغ پا رہا ہے جس میں کارڈز ویریفیکیشن نمبر کے ذریعے پیمنٹس کو محفوظ بنایا گیا ہے، منی لانڈرنگ Money Laundering (رشوت خوری) کو روکنے کے لئے دنیا بھر میں سخت اقدامات کیے گئے ہیں جن کی وجہ سے اب بینکوں کے ذریعے رقوم کی منتقلی مشکل بنتی جا رہی ہے۔ حال ہی میں یورپی یونین نے پورے یو اے ای اور بحرین سمیت کئی ممالک کو منی لانڈرنگ کے سلسلے میں بلیک لسٹ کیا ہے۔ کمرشیل بینک Commercial Bank (تجارتی بینک) رقوم بھیجنے اور وصول کرنے والے کی تفصیلات اور رقوم بھیجنے کا مقصد پوچھنے کے مجاز ہیں۔ مرکزی بینک بڑی رقوم ٹرانزیکشنز (لین دین) کی مانیٹرنگ (دیکھ ریکھ) کرتے ہیں اور شک و شبہ کی بنیاد پر بھیجی جانے والی رقوم منجمد یا جانچ پڑتال کے لئے روک لی جاتی ہیں جن سے یقیناً مشکلات پیدا ہوتی ہیں۔ انہیں مشکلات کے پیش نظر اور کرنسی کی قدر میں غیر معمولی اتار چڑھاؤ کے خطرات کو کم کرنے کے لئے ستوشی ناکاموں نے اکتوبر ۲۰۰۸ء میں ایک سافٹ ویئر بلاک چین

ٹیکنالوجی کے ذریعے دنیا کی پہلی ڈیجیٹل کرنسی "بٹ کوائن" متعارف کرائی جو ۳ جنوری ۲۰۰۹ء سے آن لائن ہوئی۔ بٹ کوائن کمپیوٹر کے ذریعے حسابات سے پیدا کیے جاتے ہیں جس کو مائننگ (کان کنی) کہتے ہیں اور یہ کام مائنرس (کان کن) انجام دیتے ہیں۔ ڈیجیٹل کرنسی میں کسی بینک کی مداخلت نہیں ہوتی، اسی وجہ سے بٹ کوائن دنیا میں تیزی سے مقبول ہو رہی ہے۔ دنیا کے کچھ شہروں میں اب بٹ کوائن سے پیزا اور دیگر معمولی اشیاء بھی خریدی جاسکتی ہیں۔ فروری ۲۰۱۵ء تک ایک لاکھ سے زیادہ مرچنٹس (تاجروں) نے بٹ کوائن میں سرمایہ کاری کی لیکن کیمبرج یونیورسٹی کی ایک رپورٹ کے مطابق ۲۰۱۷ء کے اختتام تک ۳۰ لاکھ مرچنٹس بٹ کوائن استعمال کر سکیں گے اس وقت مارکیٹ میں ۱۶ ملین بٹ کوائن گردش کر رہے ہیں جس کی مارکیٹ ویلو ۳۱۵ بلین ڈالر سے تجاوز کر گئی جو ڈینی وال مارٹ (ایک کمپنی کا نام جو دنیا میں سب سے زیادہ کمائی کرتی ہے) اور ویزا (ایک کمپنی کا نام جو بہت کمائی کرتی ہے) کی ویلو سے زیادہ ہے جبکہ ۲۰۲۰ء تک زیادہ سے زیادہ ۲۱ ملین بٹ کوائن پیدا کیے جاسکیں گے جس سے بٹ کوائن کی طلب میں مزید اضافہ ہوگا۔

۲۰۰۹ء میں جب بٹ کوائن متعارف کرایا گیا تھا تو اس کی قیمت ایک ڈالر تھی جو ۲۹ نومبر کو بڑھ کر ۳۰۰ ڈالر اور گزشتہ ہفتے ۱۶۰۰ ڈالر تک پہنچ گئی، اس کی ویلو میں مسلسل اضافہ سرمایہ کاروں کے لئے پرکشش ہے، بٹ کوائن کی ویلو کا انحصار سرمایہ کاروں کی سپلائی اور ڈیمانڈ پر ہے لیکن یہ بھی ہو سکتا ہے کہ ایک صبح جب آپ اٹھیں تو ۱۶ لاکھ روپے میں خریدے گئے بٹ کوائن کی قیمت نصف رہ جائے، منی لانڈرنگ کے خدشات کے پیش نظر امریکہ اور چین نے بٹ کوائن پر پابندی عائد کر دی اور پاکستان اور بھارت میں بھی بٹ کوائن پر پابندی لگائی جاسکتی ہے۔ بٹ کوائن کی ٹرانزیکشن خفیہ ہوتی ہے اور اس کی کوئی منی ٹرائل (پیسے کے بارے میں مقدمہ کی سماعت) نہیں ہوتی جس کی وجہ سے اس کی ٹرانزیکشن کو ٹریس (تلاش) نہیں کیا جاسکتا۔

### بٹ کوائن کا تعارف:

بٹ کوائن یا کوئی بھی ڈیجیٹل کرنسی محض فرضی کرنسی ہے اس میں حقیقی کرنسی کے بنیادی اوصاف و شرائط بالکل نہیں پائے جاتے اور نہ ہی یہ کرنسی مادی ہے نہ ہی خارج میں موجود ہوتی ہے اور نہ ہی حساباً اس پر قبضہ کرنا ممکن ہے اور نہ ہی وہ مقدور التسلیم ہے۔ آج کل بٹ کوائن یا ڈیجیٹل کرنسی کی خرید و فروخت کے نام سے نیٹ پر جو کاروبار چل رہا ہے، وہ محض دھوکہ ہے وہاں حقیقت میں کوئی ایسی چیز موجود نہیں جس میں بیع بننے کی صلاحیت ہو، اور نہ ہی اس کا کاروبار میں بیع کے جواز کی شرعی شرطیں پائی جاتی ہیں۔

یہ بھی واضح رہے کہ یہ ڈیجیٹل ورچوئل (اسکرین پر نظر آنے والی فرضی) کرنسی بٹ کوائن ۲۰۰۹ء میں الیکٹرانک تجارتی نظام ای کامرس میں ترسیل زریعہ ادائیگیوں کے لئے وجود میں آئی تھی، بٹ کوائن کو دنیا کے کسی مالیاتی ادارے بینک یا حکومت نے کسی محفوظ سیکورٹی کی ضمانت پر جاری نہیں کیا ہے اور نہ ہی بٹ کوائن کو مالیاتی نظام میں کوئی اتھارٹی ریگولیٹ کرتی ہے۔ جبکہ بٹ کوائن ہر طرح کے ضابطوں یا حکومتی کنٹرول سے آزاد ہے اور اس کا استعمال بہت آسان ہے۔ جبکہ دیگر کرنسیوں کو باقاعدہ زر ضمانت اور ریگولیٹنگ اتھارٹی کے کنٹرول کے ذریعہ مالیاتی نظام کا حصہ بنایا جاتا ہے۔ بٹ کوائن اپنی شناخت ظاہر کیے بغیر اشیاء و خدمات کے لین دین میں ترسیل زریعہ ادائیگیوں کے لئے دو شخصوں یا دو اداروں کے درمیان براہ راست الیکٹرانک فائلوں کی ترسیل کا ذریعہ ہے۔ بٹ کوائن کلائنٹ (بٹ کوائن کسٹمر) کو والٹ کہا جاتا ہے۔ ہر بٹ کوائن والٹ کے ساتھ ایک ایڈریس منسلک ہوتا ہے۔ اس ایڈریس میں کیریٹرز (الیکٹرانک حروف) کی لمبائی انگریزی کے ۳۴ حروف اور اعداد پر مشتمل ہوتی ہے۔ ٹرانزیکشن یا بٹ کوائن کو ایک والٹ (برقی پرس) کو دوسرے والٹ (برقی پرس) میں منتقل کرنے کے عمل کو مائننگ کہا جاتا ہے، مائننگ کے عمل میں کمپیوٹر ایک مشکل و پیچیدہ ترین حسابی طریقہ کار سے گزرتا ہے اور ۲۴ ڈیجیٹس (نمبرس) کے ذریعہ مسئلے کا حل نکالتا ہے۔ اس طریقہ کار کو کرپٹو گرانی کہا جاتا ہے۔ ہر مسئلہ جو حل ہو جاتا ہے اس کے نتیجے میں ایک بلاک تشکیل پاتا ہے، جس کے نتیجے میں ایک بٹ کوائن بنتا ہے اور ٹرانزیکشن عمل میں آتی ہے۔

بٹ کوائن کی معلومات کو محفوظ رکھنے کے لئے کوئی رجسٹر نہیں ہوتا اس لئے لوگ اپنی شناخت چھپا کر ٹرانزیکشن کرنے اور خفیہ ترسیل زر کے لئے انہیں استعمال کرتے ہیں، بٹ کوائن کی قدر کا تعین مارکیٹ میں بٹ کوائن کے استعمال یعنی خرید و فروخت پر منحصر ہے۔

## بٹ کوائنز کیسے حاصل کیے جاتے ہیں؟

بٹ کوائن حاصل کرنے کے لئے بٹ کوائن والٹ اکاؤنٹ (بٹ کوائن برقی کھاتا) ہونا چاہئے۔ اس اکاؤنٹ کو بنانے کے لئے اپنے موبائل میں بٹ کوائن والٹ اپیلیکیشن ڈاؤن لوڈ کریں پھر اکاؤنٹ بنالیں۔ والٹ اکاؤنٹ کو پے پال کریڈٹ کارڈز یا اکاؤنٹس وغیرہ کے ذریعہ بٹ کوائنز خریدنے کے لئے استعمال کیا جاتا ہے۔ ایک بٹ کوائن کی قیمت تقریباً آٹھ لاکھ بہتر ہزار ہے تاہم ایکسچینج ریٹ اوپر نیچے ہوتے رہتے ہیں۔

## بٹ کوائن کہاں قبول ہوتے ہیں؟

انٹرنیٹ پر کام کرنے والی سیکڑوں کمپنیاں بٹ کوائنز کے ذریعہ اپنے صارفین کو خرید و فروخت کی سہولت دیتی ہے۔ اس وقت دنیا میں ۱۲ ملین بٹ کوائنز موجود ہیں۔ دنیا بھر کی کئی حکومتیں وقتاً فوقتاً اس کرنسی پر پابندی لگانے کا اعلان کرتی رہتی ہیں مگر اس کے باوجود اس کی مقبولیت میں اضافہ ہی ہو رہا ہے۔

## بٹ کوائن کو کیسے محفوظ رکھا جاسکتا ہے؟

ہم اصل کرنسی کو بینک میں یا تجزیوں میں رکھ کر اس کی حفاظت کو یقینی بناتے ہیں۔ لیکن بٹ کوائن کی حفاظت کے لئے بٹ کوائن انشورنس کی سہولت موجود ہے جس میں ڈیپ کولڈ اسٹوریج (بہت خفیہ طریقہ) کو استعمال کیا گیا ہے۔ جہاں بٹ کوائنز کی خفیہ کیز (تجوری) کو محفوظ مقام پر اسٹور کیا جاتا ہے۔

## دوسری مشہور ڈیجیٹل کرنسی ون کوائن کی تفصیل:

بٹ کوائن کی طرح ون کوائن بھی ایک ڈیجیٹل کرنسی ہے جو انٹرنیٹ کی دنیا میں بہت مشہور ہے اور بڑی تیزی سے اس میں سرمایہ کاری ہو رہی ہے۔ اس کمپنی میں سرمایہ کاری کرنے اور اس سے نفع اٹھانے کا طریقہ کار کچھ مختلف ہے جو درج ذیل ہے:

پہلا طریقہ: منافع حاصل کرنے کا پہلا طریقہ یہ ہے کہ جو اس کمپنی کی رکنیت حاصل کرنا چاہتے ہیں، اسے ۱۰۰ یورو سے لیکر ۲۸۰۰۰ تک میں کوئی ایک پیکیج حاصل کرنا ہوتا ہے۔ کمپنی ان پیکیجز کو (ایجوکیشن یا تعلیمی پیکیجز کا نام دیتی ہے) اس کے ساتھ ساتھ ان پیکیجز کے بدلے کمپنی اس ممبر کو ٹوکن بھی دیتی ہے، ان ٹوکنوں کی تعداد ہر پیکیج کے حساب سے الگ الگ ہے۔ پھر تقریباً ۹۰ دن گزرنے کے بعد کمپنی ان ٹوکنوں کو دوگنا کر دیتی ہے۔ ٹوکن دوگنا ہونے کے بعد ممبر ان کو اختیار حاصل ہوتا ہے کہ وہ ان ٹوکنوں کو ڈیجیٹل کوائنز (سکوں) میں تبدیل کروالیں جو کمپنی فری میں کر کے دیتی ہے۔ ڈیجیٹل کوائنز حاصل کرنے کے بعد ہر صارف کو اختیار حاصل ہوتا ہے کہ وہ ان کوائنز کو بیچ سکے اس طرح صارف کو تقریباً دوگنا فائدہ حاصل ہوتا ہے کیونکہ کوائنز اچھی قیمت میں بک جاتے ہیں۔

دوسرا طریقہ: منافع حاصل کرنے کا دوسرا طریقہ Compensation Plan (معاوضہ کی منصوبہ بندی) کا ہے جو کہ اختیاری ہے، لازمی نہیں، یعنی اگر کسی کو فائدہ حاصل کرنا ہو تو وہ اس طریقے کو اختیار کرے، ورنہ نہیں۔ پھر اس کی بھی تین صورتیں ہیں۔

پہلی صورت ڈائریکٹ سیل کی ہے۔ یعنی جو آدمی کمپنی کی رکنیت حاصل کر لے اور اس کے بعد کسی کو بھی کمپنی کے بارے میں بتائے اور وہ دوسرا آدمی اس کے اکاؤنٹ کے تحت کمپنی کا ممبر بن جائے تو نیا آنے والا ممبر جتنے پیسوں کی سرمایہ کاری کرتا ہے، اس کا دس فیصد کمپنی اس ممبر کو دیتی ہے جو اس دوسرے کے آنے کا سبب بنا اور یہ ادائیگی ایک دفعہ ہوتی ہے۔

دوسری صورت نیٹورک بونس کی ہے، اس صورت میں کسی بھی ممبر کے تحت دائیں اور بائیں جانب جتنے بھی لوگ بالواسطہ یا بلاواسطہ ممبر بنتے ہیں، ان کی ہفتہ واری مجموعی سرمایہ کاری کا دس فیصد کمپنی اس پہلے درجے والے ممبر کو ادا کرتی ہے جن کے ذریعے ان کی رکنیت واقع ہوئی اور یہ ادائیگی کمپنی ہفتے میں ایک دفعہ کرتی ہے۔

تیسری صورت میچنگ بونس کی ہے اس کی تفصیل یہ ہے کہ کوئی ممبر رکنیت حاصل کرنے کے بعد جن لوگوں کو ڈائریکٹ اسپانسر (کفیل) کر کے کمپنی کا ممبر بناتا ہے تو اس کو کمپنی کی اصطلاح میں فرسٹ جزیشن (پہلی نسل) کہتے ہیں اور پہلی نسل یا پہلے درجے والے جن لوگوں کو ڈائریکٹ اسپانسر کر کے کمپنی میں لاتے ہیں وہ پہلے والے ممبر کی دوسری نسل کہلاتے ہیں۔ اسی طرح تیسری اور پھر چوتھی نسل تک سلسلہ ہوتا ہے۔ تو پہلی نسل یا پہلے درجے کے ممبر ہفتہ وار بونس سے جتنا کماتے ہیں اس کا دس فیصد پہلے والے ممبر کو ملتا ہے جس نے ان کو کمپنی سے جوڑا ہے، اسی طرح دوسری، تیسری اور چوتھی نسل والوں کی ہفتہ وار کمائی کے حساب سے پہلے والے رکن کو ملتا رہتا ہے اور یہ میچنگ بونس ہفتے میں ایک دفعہ اور چار نسلوں یا درجوں تک دس فیصد کے حساب سے ملتا ہے، چار سے زیادہ نہیں۔ اس کے علاوہ کمپنی کبھی کبھار ڈیجیٹل کرنسی کے حامل ممبر ان کے لئے اور ایک اضافی پیشکش بھی کرتی ہے کہ کمپنی میں ان کے جتنے بھی کوائٹرز موجود ہیں، مقررہ تاریخ کو وہ تعداد دوگنی ہو جائے گی۔ اس کے ساتھ ساتھ کئی ایک قسم کے بونس اور ایوارڈ مختلف ممبران کو وقتاً فوقتاً ان کی کارکردگی کے حساب سے دیتی ہے۔

بٹ کوائن اور ون کوائن جیسی ڈیجیٹل کرنسیوں کی تفصیلات جو اوپر مذکور ہوئیں ان کی روشنی میں مفتیان کرام کی بارگاہ میں چند سوالات پیش کیے جا رہے ہیں۔ امید کہ کتاب و سنت اور فقہی جزییات کی روشنی میں ان کا شافی و کافی جواب دے کر شرعی کونسل آف انڈیا، بریلی شریف کو شاد کام فرمائیں گے۔

### سوالات:

- (۱) بٹ کوائن، ون کوائن اور اس طرح کی دوسری ڈیجیٹل کرنسیاں مال ہیں یا نہیں؟ انہیں ثمن اصطلاحی قرار دیا جاسکتا ہے یا نہیں؟
- (۲) جب خارج میں یہ موجود نہیں، حساس پر قبضہ ممکن نہیں اور مقدور التسلیم بھی نہیں تو ان کی خرید و فروخت کا کیا حکم ہے؟
- (۳) اگر کوئی شخص یورو اور ڈالر کے ذریعے بٹ کوائن یا ون کوائن یا دوسری ڈیجیٹل کرنسی کو آن لائن خریدے اور وہ ڈیجیٹل کرنسی اس کے برقی اکاؤنٹ میں اس طور پر محفوظ ہو جائے کہ یہ جب چاہے اس میں تصرف کرے تو یہ حکماً قبضہ مانا جاسکتا ہے یا نہیں؟
- (۴) ون کوائن میں منافع حاصل کرنے کا جو پہلا طریقہ مذکور ہے، اس کی شرعی حیثیت کیا ہے؟
- (۵) ون کوائن میں منافع حاصل کرنے کے دوسرے طریقے کی تین صورتیں ہیں، ہر صورت کا شرعی حکم کیا ہے؟
- (۶) تمام ممبران کے کوائٹرز کو کسی مقررہ تاریخ پر دگنا کرنے کی شرعی حیثیت کیا ہے؟ جو ہے، منافع ہے یا کیا ہے؟
- (۷) اہم سوال یہ ہے کہ اگر کوئی اس کمپنی میں صرف کوائٹرز حاصل کرنے کے لئے رکنیت حاصل کر لے اور نیٹورکنگ کے ذریعے مزید لوگوں کو رکن نہ بنائے تو کیا شرعاً ایسا کرنا صحیح ہوگا؟
- (۸) اس طرح کی کمپنیوں میں سرمایہ کاری کے جواز کی کوئی صورت نکل سکتی ہے یا نہیں؟ یورپ امریکہ وغیرہ میں عوام کے ساتھ ساتھ بہت سے علماء بھی بڑی تیزی کے ساتھ اس میں سرمایہ کاری کر رہے ہیں تو کیا عرف و تعامل مان کر جواز کی صورت نکل سکتی ہے؟

فقط والسلام

مرتب سوالات: شمشاد احمد مصباحی

خادم جامعہ امجدیہ رضویہ، گھوسی، ضلع منو (یوپی)

نوٹ: ڈیجیٹل کرنسی کے بارے میں مذکورہ بالا تفصیلات مختلف ویب سائٹوں سے لی گئی ہیں۔

## جزئیات:

قال الله تعالى:

واحل الله البيع وحرم الربا\_ الآية (البقرة: ۲۷۵)

يا ايها الذين آمنوا انما الخمر والميسر والانصاب والازلام رجس من عمل الشيطان فاجتنبوه لعلكم

تفلحون. (المائدة: ۹۰)

قال رسول الله ﷺ:

ان الله حرم على امتي الخمر والميسر. (المسند للإمام احمد، ج ۲، ص ۳۵۱، رقم الحديث ۶۵۱۱)

ولا تأكلوا اموالكم بينكم بالباطل اى بالحرام يعنى بالربا، والقمار، والغصب، والسرقة. (معالم التنزيل، ۲، ۵۰)

لأن القمار من القبر الذى يزداد تارة وينقص اخرى وسي القمار قمارا لان كل واحد من المقامرين ممن

يجوز ان يذهب ماله الى صاحبه ويجوز ان يستفيد مال صاحبه وهو حرام بالنص.

(رد المحتار، كتاب الحظر والاباحه، باب الاستبراء، فصل فى البيع، ج ۹، ص ۵۷۷)

وقال الله تعالى: ولا تعاونوا على الاثم والعدوان. (المائدة: ۲)

احكام القرآن میں ہے:

نهى لكل احد عن اكل مال نفسه ومال غيره بالباطل واكل مال نفسه بالباطل انفاقه فى معاصى الله واكل

مال الغير بالباطل قد قيل فيه وجهان: احدهما ما قال السدى وهو ان ياكل بالربا والقمار والبخس والظلم وقال

ابن عباس رضى الله تعالى عنه والحسن رحمه الله تعالى ان ياكله بغير عوض. (ج ۲، ص ۲۱۶، دار الكتب العلمية، بيروت)

تفسير كبير میں ہے:

قال بعضهم: الله تعالى انما حرم الربا حيث انه يمنع الناس عن الاشتغال بالمكاسب فلا يكاد يتحمل مشقة

الكسب والتجارة والصناعات الشاقة. (سورة البقرة: ج ۷، ص ۹۱)

فتاوى شامی میں ہے:

باب الربا... هو لغة مطلق الزيادة وشرعا (فصل) ولو حكماً فدخل ربا النسيئة والبيوع الفاسدة فكلها من

الربا فيجب رد عين الربا ولو قائما لا رد ضمانه لانه يملك بالقبض قنية وبحر (خال عن عوض)... مشروط ذلك

الفضل لاحد العاقدین. (ج ۵، ص ۱۶۸، ۱۶۹)

شامی میں ہے:

المراد بالمال ما يميل اليه الطبع ويمكن اذخاره لوقت الحاجة والمالية تثبت بتمول الناس كافة او

ببعضهم والتقوم يثبت بها وباباحة الانتفاع به شرعاً. (كتاب البيوع، مطلب فى تعريف المال والملك والتقوم، ج ۷، ص ۱۰)

بحر الرائق میں ہے:

والمال فى اللغة ما ملكته من شىء والجمع اموال: كذا فى القاموس: وفى الكشف الكبير المال ما يميل اليه

الطبع ويمكن اذخاره لوقت الحاجة. (كتاب البيوع، ج ۵، ص ۳۳۰)

ہدایہ آخرین میں ہے:

ولا يجوز بيع السمك قبل ان يصطاد لانه باع ما لا يملكه ولا في حظيرة اذا كان لا يُوخذ الا بصيد لانه غير مقدور التسليم. (كتاب البيوع، باب بيع الفاسد، ص ۳۴)

فتح القدير میں ہے:

(ولا يجوز بيع السمك في الماء) بيع السمك في البحر او النهر لا يجوز فان كانت له حظيرة فدخلها السمك فاما ان يكون اعدھا لذلك اولاً، فان كان اعدھا لذلك فما دخلها ملكه وليس لاحد ان ياخذہ، ثم ان كان يُوخذ بغير حيلة اصطياد جاز بيعه لانه مملوك مقدور التسليم مثل السمكة في حب، وان لم يكن يُوخذ الا بحيلة لا يجوز بيعه لعدم القدرة على التسليم عقيب البيع. (كتاب البيوع، باب البيع الفاسد، ج ۶، ص ۳۷۴)

تنوير الابصار مع الدر المختار میں ہے:

وفسد بيع سمك لم يصد لو بالعرض، والا فباطل لعدم الملك او صيد ثم القى في مكان لا يُوخذ منه الا بحيلة للعجز عن التسليم. (كتاب البيوع، باب البيع الفاسد، ج ۷، ص ۲۴۸)

البحر الرائق میں ہے:

والسمك قبل الصيد اى لم يجز بيعه لكونه باع ما لا يملكه فيكون باطلا، اطلقه فمثل ما اذا كان في حظيرة اذا كان لا يُوخذ الا بصيد لكونه غير مقدور التسليم فيكون فاسداً. (كتاب البيع، باب البيع الفاسد، ج ۶، ص ۱۱۹)

فتاوى شامی میں ہے:

والمالية تثبت بتمول الناس كافة او ببعضهم والتقوم يثبت بها وباباحة الانتفاع به شرعاً. (ج ۴، ص ۵۰۱)

اور اسی میں ہے:

هو مبادلة شيء مرغوب فيه بثله على وجه مفيد مخصوص. (ج ۴، ص ۵۰۶)

واما الشرائط (فینھا) قبض البدلين قبل الافتراق لقوله عليه الصلوة والسلام في الحديث المشهور والذهب بالذهب مثلاً بمثل يدا بيد والفضة بالفضة مثلاً بمثل يدا بيد، الحديث. (فصل في شرائط الصرف، ج ۵، ص ۲۱۵)

اسی میں ہے:

والربح انما يستحق بالمال او بالعمل او بالضمان. (كتاب المضاربه، ج ۵، ص ۲۴۶)

اسی میں ہے:

سئل عن محمد بن سلمة عن اجرة السمسار، فقال: ارجو انه لا باس به وان كان في الاصل فاسدا لكثرة التعامل وكثير من لهذا غير جائزة فجوزوه لحاجة الناس اليه. (مطلب في اجرة الدلال، ج ۶، ص ۶۳)

الاشباه والنظائر میں ہے:

ما ابيح للضرورة يقدر بقدرها. (القاعدة الخامسة، الضرريز، ص ۸۷)

اور اسی میں ہے:

وصرح به في فتاوى قارى الهداية ثم قال والعقد اذا فسد في بعضه فسد في جميعه. (القاعدة الثانیة، ص ۱۱۷)

بنایہ شرح ہدایہ میں ہے:

ان فساد العقد في البعض انما يؤثر في الباقي اذا كان المفسد مقارناً. (ج ۸، ص ۱۷۷)

رد المختار میں ہے:

وشرط المعقود عليه ستة كونه موجوداً، مالا متقوماً، مملوكاً في نفسه وكون الملك للبائع فيما يبيعه لنفسه فلم ينعقد بيع المعدوم ولا بيع ماليس مملوكاً له. (ج ۲، ص ۱۵)

ہدایہ باب السلم میں ہے:

روی انه عليه الصلوة والسلام نهى عن بيع ما ليس عند الانسان... محقق على الاطلاق امام ابن الهمام. فتح القدير میں اس کے تحت فرماتے ہیں:

رواه اصحاب السنن الاربع عن عمرو بن شعيب عن ابيه عن جده عن النبي ﷺ.... ولا تبع ما ليس عندك قال الترمذی حسن صحيح. (ج ۲، ص ۲۰۵، باب السلم)

عن ابن عباس قال اما الذي نهى عنه النبي ﷺ فهو الطعام حتى يقبض قال ابن عباس ولا احسب كل شيء الا مثله متفق عليه. (مشکوٰۃ، ص ۲۴۷)

مفردات امام راغب میں ہے:

القبض: تناول الشيء بجميع الكف. (ج ۱، ص ۶۵۲)

بدائع الصنائع میں ہے:

الاصل في القبض هو الاخذ بالبراجم، لانه القبض حقيقة. (كتاب البيوع، فصل في حكم البيع)

اور اسی میں ہے:

معنى القبض هو تمكن من التصرف في المقبوض (نفس مصدر)

در مختار میں ہے:

ثم التسليم يكون بالتخلية على وجه يتمكن من القبض بلا مانع ولا حائل وشرط في الاجناس شرطا ثالثا وهو ان يقول خليت بينك وبين المبيع فلو لم يقله او كان بعيدا لم يصرقابضا والناس عنه غافلون فانهم يشترون قربة ويقرون بالتسليم والقبض وهو لا يصح به القبض على الصحيح. (كتاب البيوع، مطلب فيما يكون قبضا للمبيع)

بدائع الصنائع میں ہے:

واما تفسير التسليم والقبض فالتسليم والقبض عندنا هو التخلية والتخلي وهو ان يخلى البائع بين المبيع وبين المشتري برفع الحائل بينها على وجه يتمكن المشتري من التصرف فيه فيجعل البائع مسلما للمبيع والمشتري قابضا له وكذا تسليم الثمن من المشتري الى البائع. (كتاب البيوع، ص ۳۶۱)

جد الممتار میں ہے:

قال ابو حنيفة رحمه الله تعالى: التخلية بين المبيع والمشتري تكون قبضا بشرائط ثلاثة احدها ان يقول البائع خليت بينك وبين المبيع فاقبضه، ويقول المشتري: قد قبضت، والثاني: ان يكون المبيع بحضرة المشتري بحيث يصل الى اخذه من غير مانع والثالث: ان يكون المبيع مفرزاً غير مشغول بحق الغير. (جد الممتار، ج ۶، ص ۱۶۶)

الاشباه والنظائر میں ہے:

الاستيلاء قسمان: حقيقي وحكي: فالاول بوضع اليد والثاني بالتهيئة فاذا نصب الشبكة للصيد ملك ما تعقل. (الاشباه والنظائر، كتاب الصيد، ج ۱، ص ۲۸۶)

ہدایہ میں ہے:

ومن اشترى شيئاً مما ينقل ويحول لم يجز له بيعه حتى يقبضه لأنه عليه السلام نهى عن بيع مال يقبض ولان فيه غرر انفساخ العقد على اعتبار الهلاك. (هداية، ج ۳، ص ۵۸، باب المراجعة والتولية)  
ردالمحتار میں ہے:

قال في الفتح: الاصل ان كل عقد يفسخ بهلاك العوض قبل القبض لم يجز التصرف في ذلك العوض قبل قبضه كالمبيع في البيع والاجرة اذا كانت عينا في الاجارة وبديل الصلح عن الدين اذا كان عينا لا يجوز بيع شيء من ذلك، ولا ان يشرك فيه غيره. (ج ۷، ص ۱۸۱، باب المراجعة والتولية)  
المحيط البرهانی میں ہے:

القبض نوعان: حقيقي وانه ظاهر وحكمي وذلك بالتخلية لانها اذا كانت بحضرتها فقد تمكنت من قبضها حقيقة وهو تفسير التخلية ولهذا قول محمد خاصة وعن بي يوسف: التخلية ليست بقبض في الهبة الصحيحة فاما في الهبة الفاسدة فالتخلية ليست بقبض بلا خلاف. (كتاب الهبة، الفصل الثاني)  
فقہ حنبلی کی کتاب شرح الکبیر میں ہے:

اذا كان المبيع دراهم او دنانير فقبضها باليد، وان كان ثيابا فقبضها نقلها، وان كان حيوانا فقبضه بشيئه من مكانه، وان كان مالا ينقل ويحول فقبضه التخلية بينه وبين مشتريه لا حائل دونه، ولأن القبض مطلق في الشرع فيجب فيه الرجوع الى العرف كالا حراز والتفرق، والعادة في قبض هذه الاشياء ما ذكرناه. (ج ۳، ص ۱۲۰)  
علامہ ابن عابدین شامی رحمۃ اللہ علیہ فرماتے ہیں:

وحاصله ان التخلية قبض حکما لومع القدرة عليه بلا كلفة قبض، وفي نحو دار فالقدرة على اغلاقها قبض اي بان تكون في البلد فيما يظهر وفي نحو بقر في مرعى فكونه بحيث يرى ويشار اليه قبض وفي نحو ثوب فكونه بحيث لو مديده تصل اليه قبض وفي نحو فرس او طير في بيت امكان اخذه منه بلا معين قبض. (ردالمحتار، ج ۷، ص ۹۶)  
الفقه الاسلامي وادلته میں ہے:

قال المالكية والشافعية: قبض العقار كالارض والبناء ونحوهما يكون بالتخلية بين المبيع وبين المشتري وتمكينه من التصرف فيه بتسليم المفاتيح ان وجدت وقبض المنقول كالا متعة والانعام والدواب بحسب العرف الجاري بين الناس وقال الحنابلة قبض كل شيء بحسبه فان كان مكيلا او موزونا فقبضه بكيله ووزنه اي انه يجب الرجوع في القبض الى العرف. (ج ۳، ص ۳۱۹)

مرتب سوالات: شمشاد احمد مصباحی، جامعہ امجدیہ رضویہ، گھوسی، منو

## فیصلہ

بابت: ڈیجیٹل کرنسی (Digital Currency)

کی شرعی حیثیت اور ان کی خرید و فروخت کا حکم

### فیصلہ و تجویز: ڈیجیٹل کرنسی (Digital Currency) کی شرعی حیثیت اور ان کی خرید و فروخت کا حکم

**سوال (۱)** بٹ کوائن Bitcoin، ون کوائن Onecoin اور اس طرح کی دوسری ورچوئل کرنسیاں مال ہیں یا نہیں؟ انہیں ثمن اصطلاحی قرار دیا جاسکتا ہے یا نہیں؟

**الجواب:** ورچوئل کرنسی کے متعلق جتنی معلومات حاصل ہوئیں ان کی روشنی میں بحث و تحقیق کے بعد باتفاق رائے یہ طے ہوا کہ ورچوئل کرنسی مادی نہیں اور اس کا کوئی وجود خارجی نہیں تو شرعاً وہ مال نہیں ہے کہ مال کا از قبیل اعیان ہونا ضروری ہے۔ ردالمحتار میں ہے: ”والمراد بالمال ما یبیل الیہ الطبع ویسکن ادخارہ لوقت الحاجة. اه“ [ج ۷، ص ۱۰]۔ ”المال عین یسکن احرازها وامساکھا“ [ج ۶، ص ۳۹۳]۔ اور جب وہ کرنسی مال نہیں تو وہ ثمن اصطلاحی بھی نہیں ہے۔ واللہ تعالیٰ اعلم

**سوال (۲)** جب خارج میں یہ موجود نہیں، حساً اس پر قبضہ ممکن نہیں اور مقدور التسلیم بھی نہیں تو ان کی خرید و فروخت کا کیا حکم ہے؟

**الجواب:** بیع کے لئے بیع کامل ہونا ضروری ہے۔ ہدایہ اور بحر الرائق میں ہے: ”البیع مبادلة المال بالمال بالتراضی“ [ج ۵، ص ۲۵۶] اور جب مذکورہ کرنسی مال نہیں ہے تو اس کی خرید و فروخت بھی جائز نہیں ہے۔ واللہ تعالیٰ اعلم

**سوال (۳)** اگر کوئی شخص یورو اور ڈالر کے ذریعہ بٹ کوائن یا ون کوائن یا دوسری ورچوئل کرنسی کو آن لائن خریدے اور وہ ورچوئل کرنسی اس کے برقی اکاؤنٹ میں اس طور پر محفوظ ہو جائے کہ یہ جب چاہے اس میں تصرف کرے تو یہ حکماً قبضہ مانگا جاسکتا ہے یا نہیں؟

**الجواب:** باتفاق رائے یہ طے ہوا کہ ورچوئل کرنسی کا مادی طور پر کوئی وجود نہیں ہے لہذا اس پر قبضہ حقیقی یا حکمی کچھ بھی متحقق نہیں ہوگا کہ قبضہ ان اشیاء میں ہوتا ہے جو از قبیل اعیان ہوں۔ احکام القرآن للعلام ابی بکر الجصاص الرازی قدس سرہ میں ہے ”الدين هو حق لا یصح فیہ قبض وانما یتاتی القبض فی الاعیان“ [ج ۲، ص ۱۶۱]۔ واللہ تعالیٰ اعلم

**سوال (۴)** ون کوائن Onecoin میں منافع حاصل کرنے کا جو پہلا طریقہ مذکور ہے، اس کی شرعی حیثیت کیا ہے؟

**الجواب:** باتفاق رائے یہ طے ہوا کہ ون کو ائن سے منافع حاصل کرنے کا پہلا طریقہ جو سوال نامہ میں تفصیل سے درج ہے ناجائز و گناہ ہے۔ اگر کسی مسلمان نے اس میں اپنا سرمایہ لگا دیا ہے تو جلد تر ہر ممکن کوشش کر کے اپنا سرمایہ واپس لے لے۔ واللہ تعالیٰ اعلم

**سوال (۵)** ون کو ائن Onecoin میں منافع حاصل کرنے کے دوسرے طریقے کی تین صورتیں ہیں، ہر صورت کا شرعی حکم کیا ہے؟

**الجواب:** ون کو ائن میں منافع حاصل کرنے کے دوسرے طریقہ کی جو تین صورتیں ہیں سوال نامہ میں مذکور وہ تمام صورتیں قمار کے حکم میں ہیں اور ناجائز ہیں۔ واللہ تعالیٰ اعلم

**سوال (۶)** تمام ممبران کے کوائنز کو کسی مقررہ تاریخ پر دگنا کرنے کی شرعی حیثیت کیا ہے؟ جو ہے، منافع ہے یا کیا ہے؟

**الجواب:** یہ قمار کے حکم میں ہے۔ واللہ تعالیٰ اعلم

**سوال (۷)** اہم سوال یہ ہے کہ اگر کوئی اس کمپنی میں صرف کوائنز حاصل کرنے کے لئے رکنیت حاصل کر لے اور "Networking" کے ذریعہ مزید لوگوں کو رکن نہ بنائے تو کیا شرعاً ایسا کرنا صحیح ہوگا؟

**الجواب:** ایسا کرنا جائز و صحیح نہیں ہے۔ واللہ تعالیٰ اعلم

**سوال (۸)** اس طرح کی کمپنیوں میں سرمایہ کاری کے جواز کی کوئی صورت نکل سکتی ہے یا نہیں؟ یورپ، امریکہ وغیرہ میں عوام کے ساتھ ساتھ بہت سے علماء بھی بڑی تیزی کے ساتھ اس میں سرمایہ کاری کر رہے ہیں تو کیا عرف و تعامل مان کر جواز کی صورت نکل سکتی ہے؟

**الجواب:** اس طریقے پر نہ عرف ہے اور نہ تعامل تو بر بنائے عرف و تعامل جواز کی کوئی صورت بھی نہیں ہے۔ واللہ تعالیٰ اعلم



مشرفی ہاؤس، انڈیا